

ترجمہ قرآن، فتح الرحمن کا پس منظر

ڈاکٹر محمد الیاس الاعظمی ☆

حضرت شاہ ولی اللہ محدث دہلوی[ؒ] کی شخصیت ان اوصاف و کمالات سے عبارت تھی جن سے علم و فن کا ایک تازہ جہاں آباد ہوتا ہے۔ ارباب نظر جانتے ہیں کہ اس نابغہ روزگار شخصیت نے اپنی نامساعد حالات میں ایسے عظیم الشان کارنامے انجام دیے جن سے آج بھی خاک ہند منور ہے اور جن کا آوازہ و شہرہ نہ صرف ہندوستان بلکہ عالم اسلام میں بلند ہوا، ان کا ترجمہ و تخلیقہ قرآن فتح الرحمن ان کے ایسے ہی عظیم الشان کارناموں میں سے ایک ہے۔

ترجمہ فتح الرحمن کا آغاز ۱۱۳۳ھ میں ہوا اور ۱۱۵۱ھ میں وہ پایہ تیکیل کو پہنچا۔ اس وقت سے آج تک یہ اہل علم و دانش اور ارباب نگاہ کی توجہ و التفات کا مرکز رہا، خود شاہ صاحب کے عہد میں علماء نے اسے پسندیدگی کی نگاہ سے دیکھا اور ہاتھوں ہاتھ لیا۔^(۱) اپنی قریب کے اہل علم، محققین اور مفسرین میں بھی یہ بہت مقبول و متدبول اور قابل قدر رہا، مشہور اہل قلم مولانا سید مناظر احسن گیلانی نے شاہ صاحب کے کارناموں میں ترجمہ قرآن کو ان کی سب سے بڑی خدمت قرار دیا ہے۔^(۲) مولانا عبدالماجد دریابادی، شیخ محمد اکرم اور مولانا سید ابوالحسن علی ندوی وغیرہ نے بھی شاہ صاحب کی اس خدمت قرآن کو زبردست خراج تحسین و عقیدت پیش کیا ہے۔^(۳)

شاہ صاحب کا یہ کارنامہ اس لحاظ سے بھی برا اہم ہے کہ اس نے ہندوستان کے مسلمانوں کو ایک بڑے تفرقے سے بھی محفوظ رکھا، بعض دوسرے ممالک مثلاً مصر وغیرہ میں جب ترجمہ قرآن کی کوشش ہوئی تو اس کے جواز و عدم جواز پر بڑی لے دے اور معركہ آرائی ہوئی، شاہ صاحب کی وجہ سے یہ فتنہ یہاں نہ اٹھ سکا، مولانا سید سلیمان ندوی[ؒ] لکھتے ہیں:-

آج کل مصر میں قرآن پاک کے ترجمے پر بڑے جھگڑے برپا ہیں، ایک فریق اس کو ناجائز کہتا ہے اور دوسرا اس کو واجب بتاتا ہے، اس پر فریقین نے رسائل اور مضامین لکھے ہیں، خدا رحمت بھیجے حضرت شاہ ولی اللہ صاحب اور ان کے خاندان پر کہ انہوں

نے فارسی اور ہندوستانی میں قرآن پاک کا ترجمہ فرمایا کہ ہندوستان کے مولویوں کو اس بھگکرے سے بچا لیا ورنہ عجب نہیں کہ یہاں جواز و عدم جواز سے بڑھ کر شاید کفر و اسلام کا معیار قرار پا جاتا۔^(۲)

شah صاحب کے بعض سوانح زگار اور بعض مغربی مورخین مثلاً فری لینڈ ایپٹ وغیرہ نے فتح الرحمن کی شدید مخالفت کا ذکر کیا ہے۔^(۵) حتیٰ کہ اس کی پاداش میں شah صاحب کے پہونچے اتروانے^(۶) اور ان کے قتل کی سازش اور کوشش کو بڑے مرتب انداز میں قلم بند کیا ہے۔^(۷) مگر ان واقعات کی حیثیت افسانے سے زیادہ نہیں، اس لئے ان کی تفصیل قلم انداز کی جاتی ہے۔

فتح الرحمن بہ ظاہر ترجمہ و تخلیق قرآن ہے، مگر اصلاً یہ شah صاحب کی قرآن فہمی کی تحریک کا ایک بنیادی حصہ ہے جو معاصر حالات و واقعات کے پس منظر میں وہ برپا کرنا چاہتے تھے۔

شah صاحب کا عہد (۱۱۱۲ھ-۱۷۶۲ھ) ہندوستان کی تاریخ میں خاص طور سے مسلمانوں کے لئے انتہائی نازک اور ابتر تھا، وہ سیاسی زوال کے ساتھ علمی، دینی، اخلاقی اور معاشرتی انجامات و زوال سے بھی دوچار تھے، غالباً اسی لیے بعض مورخین نے اسے دور طوائف الملوکی سے تعبیر کیا ہے، واقعہ یہ ہے کہ یکے بعد دیگرے دس بادشاہوں کی تخت نشینی، حصول اقتدار کے لئے خون ریزی، مراثوں، سکھوں اور نادر شاہ کے حملوں نے ملک کی چولیں ہلا دی تھیں، جس کی وجہ سے معاشرتی زندگی کا شیرازہ منتشر ہو چکا تھا، جناب ابوسلمان شاه جہاں پوری نے اس عہد کے سیاسی، معاشرتی اور مذہبی و اخلاقی انجامات و زوال اور اس کے اسباب کا مفصل جائزہ لیا ہے جو پڑھنے سے تعلق رکھتا ہے،^(۸) مولانا سید مناظر احسن گیلانی لکھتے ہیں:-

اس عہد میں ہندوستان کو جن مہیب اور خونی واقعات اور شدید تاریخی انقلابات سے گزرنا پڑا اور مسلسل جو فتنے پیدا ہوئے عموماً لوگ اس سے واقف ہیں، بارہہ کے سادات جو بادشاہ گر بھائیوں کے نام سے تاریخ میں یاد کیے جاتے ہیں، ان کا تسلط، فرخ سیر کا ان کے ہاتھوں قید میں بصد بیکسی مرتا، پھر دوبارہ تورانی امراء کے ہاتھوں ان سادات کا زوال، مرہٹوں کی سرکشی کا انتہائی عروج، سکھوں کا خونی فتنہ، نادر شاہ کا قتل عام، ابدالی کا پانی پت میں ایک فیصلہ کن جنگ کے ذریعہ ہندوستان کی تاریخ کا رخ بدلت دینا، روہیلوں کا ہندوستان کی سیاست میں شریک ہونا ایرانی اور تورانی امراء کی باہمی کلکش مغربی قوموں کا بذریعہ ملک کی سیاست میں دخیل ہوتے چلے جانا، انگریزوں کا اقتدار بیگان اور مدراس

کے بعض علاقوں پر قائم ہونا، تقریباً یہ سارے واقعات شاہ ولی اللہ کی زندگی میں پیش آئے۔^(۹)

یہ شاہ صاحب کے عہد کی سیاسی تصویر تھی، اس عہد کے مسلمانوں کی علمی و دینی اور معاشرتی صورت حال مولانا سید سلیمان ندویؒ کے الفاظ میں ملاحظہ ہو، وہ لکھتے ہیں:-

مغلیہ سلطنت کا آفتاب لب بام تھا، مسلمانوں میں رسوم و بدعتات کا زور تھا، جھوٹے فقراء اور مشائخ جا بہ جا اپنے بزرگوں کی خانقاہوں میں مندیں بچھائے اور اپنے بزرگوں کے مزاروں پر چراغ جلانے پیٹھے تھے، مدرسون کا گوشہ گوشہ منطق و حکمت کے ہنگاموں سے پرشور تھا، فقہ و فتاویٰ کی لفظی پستش ہر مفتی کے پیش نظر تھی، مسائل فقہ میں تحقیق و تدقیق مذہب کا سب سے بڑا جرم تھا، عوام تو عوام خواص تک قرآن پاک کے معانی و مطالب، احادیث کے احکام و ارشادات اور فقہ کے اسرار و مصالح سے بے خبر تھے۔^(۱۰)

شاہ صاحبؒ اپنے عہد کے ان حالات سے پوری طرح باخبر تھے، ان کی تصنیفات و تالیفات بالخصوص مکاتیب ان کی باخبری کی شہادت دیتے ہیں، چنانچہ بھی وجہ ہے کہ انہوں نے مسلمانوں کی بھلائی اور خیرخواہی کے لیے نہ صرف سیاسی طور پر تدبیریں کیں^(۱۱) بلکہ علمی و دینی اور معاشرتی اصلاح و ترقی کے لئے بھی وہ مدة العروکشان رہے، فتح الرحمن بھی ان کی اسی کوشش و کاوش کا حصہ ہے، وہ لکھتے ہیں:-

دریں زمانہ کہ مادر آشیم و دریں اقلیم ما ساکن آئیم نصیحت مسلمانان اقتضا می کند کہ ترجمہ قرآن عظیم بہ زبان فارسی و روزمرہ متدابول بدون تکف و فضیلت نمائی و تضع و عبارت آرائی و بغیر تعارض لقصص مناسبہ و بغیر ایجاد و توجیہات متشعبہ تحریر کردہ شود تا خواص و عوام ہمه یکساں فہم کنند و صغار و کبار بیک وضع اور اک نمایند لہذا ایں فقیر را داعیہ ایں امر خطیر بجا طریخ نہند و خواہ مخواہ برسر آں آور دند۔^(۱۲)

ہم لوگ جس زمانہ اور جس ملک میں رہتے ہیں اس میں مسلمانوں کی خیرخواہی کا اقتضا یہ ہے کہ قرآن عظیم کا ترجمہ فارسی زبان میں ایسا سلیس اور روزمرہ کے مطابق کیا جائے جو تکف و تضع و عبارت آرائی سے خالی ہو اور اس میں تصوون، حکایتوں اور مختلف النوع توجیہات سے بھی سروکار نہ ہو تاکہ عوام و خواص یکساں طور پر سمجھ سکیں اور چھوٹے بڑے سب ہی اس کا اور اک کر لیں، اس لیے اس اہم اور نازک کام کا داعیہ نقیر کے دل میں پیدا ہوا اور بہر طور یہ انجام پایا۔

فتح الرحمن سے پہلے بھی قرآن پاک کے متعدد ترجیحے ہو چکے تھے^(۱۳) اور وہ شاہ صاحبؒ کی نظر میں بھی تھے لیکن وہ آسانی سے دستیاب نہ تھے اور نہ وہ شاہ صاحبؒ کے معیار و مذاق کے مطابق تھے اس لیے انہوں نے ایک نئے ترجیحے کی ضرورت محسوس کی، وہ لکھتے ہیں:-

لیک چند در تفصیل ترجیحہا ہفتاد تاہر کرا از تراجم بہ میزان کہ بخاطر مقرر شدہ است مناسب باید در ترویج آں کوشد و کیف ما امکنہ پیش اہل عصر مرغوب نماید، در بعض تطویل محل یافت و در بعض تقصیر محل و پیچ یک موافق آں میزان نیقاد لا جرم عزم تالیف ترجمہ دیگر مضموم شد و تسویید ترجمہ زہراویں بر روئے کار آمد۔^(۱۴)

میں نے پہلے غور و خوض سے چند ترجموں کو دیکھا تاکہ ان میں سے جو ترجمہ میرے مقرہ معیار اور موجودہ دور کے مطابق ہو اس کی ترویج کی فکر و کوشش کی جائے مگر بعض ترجموں میں تطویل و اطباب تھا اور بعض میں خلل انداز تقصیر و اختصار، کوئی بھی اس معیار کا نہ تھا جو مطلوب تھا اس لئے میں نے ترجمہ کی تالیف کا عزم مضموم کر لیا اور ترجمہ شروع کیا۔

شاہ صاحبؒ کے پیش نظر چونکہ ہر طبقے اور ہر درجے کے لوگوں کی اصلاح مقصود تھی اور وہ ہر شخص تک قرآن کی تعلیمات پہنچا کر معاشرے میں ایک انقلاب پیدا کرنا چاہتے تھے اس لیے انہوں نے شعوری طور پر ترجمہ قرآن میں اس بات کا خاص خیال رکھا کہ وہ ان تمام لوگوں کے لیے مفید اور کار آمد ہو، وہ فتح الرحمن سے جن لوگوں کو فیض یا ب کرنا چاہتے تھے، اس میں گو عوام بھی ہیں اور خواص بھی، پچھے بھی ہیں اور بوڑھے بھی، اہل علم بھی ہیں اور کم پڑھے لکھے لوگ بھی، تاجر بھی ہیں اور ملازم پیشہ بھی، تاہم سادہ لوح بچوں کی تعلیم پر ان کی خاص نظر تھی، وہ لکھتے ہیں:-

و مرتبہ ایں کتاب بعد خواندن متن قرآن و رسائل مختصر فارسی است تا فہم لسان فارسی بے تکلف دست دهد و به تخصیص صیان اہل حرف و سپاہیان کہ توقع استیفاء علوم عربیہ ندارند در اول سن تمیز ایں کتاب را بہ ایشان اقتداء معانی کتاب اللہ باشد و سلامت فطرت از دست نہ رود و سخن ملاحدہ کہ بہ مرقع صوفیاء صافیہ مسترشدہ عالم را گمراہ میارند فریفۃ نہ کند واراجیف معقولیاں خام، و سخن ہنود بے انتظام لوح سینہ را ملوث نہ سازد و نیز آنان کے بعد انقضاض رشط عمر توفیق توبہ پائند۔^(۱۵)

متن قرآن اور فارسی کے مختصر رسائل پڑھنے کے بعد جب فارسی زبان بے تکلف سمجھنے کی صلاحیت پیدا ہو جائے تو اس ترجمہ کو شروع کرانا چاہئے، بالخصوص تاجر پیشہ اور سپاہیوں

کے بچوں کو سن شعور کو پہنچنے کے ساتھ ہی اس کی تعلیم دینی چاہئے کیونکہ ان سے یہ امید نہیں کہ وہ علوم عربیہ کی مکمل تحصیل کریں گے تاکہ ان کے دلوں میں جو چیز سب سے پہلے جاگزیں ہو وہ کتاب اللہ کے معانی و مطالب ہوں جس سے ان کی فطری سلامتی باقی رہے اور وہ ملاحدہ کی باتوں کے دلدادہ نہ ہوں گے جو پاک باز صوفیاء کے خدوخال کو داغدار کرتے ہیں، خام عقلیت پندوں اور غیر مسلموں کی پست اور بے ہودہ باتوں سے محفوظ رہیں اور ان کے افکار و باطل خیالات کی آلودگیوں سے ان کا قلب ملوث نہ ہوگا اور نصف عمر گزرنے کے بعد انہیں توبہ کی توفیق میر آئے گی۔

شah صاحب[ؒ] کے عہد میں معاشرے پر تصوف کا بڑا غلبہ تھا خود شah صاحب[ؒ] کا گھر بھی تصوف و سلوک کا گھوارہ تھا مگر اس دور میں نام نہاد صوفیوں کی بھرمار اور ان کی غیر صوفیانہ تعلیمات معاشرے خصوصاً بچوں کو متاثر کر رہی تھیں، شah صاحب اس کا تدارک بھی فتح الرحمن کے ذریعہ کرنا چاہتے تھے جیسا کہ مذکورہ بالا تحریر سے واضح ہے۔

اسی طرح شah صاحب[ؒ] کے عہد میں معقولی علماء کا دور دورہ تھا، نصاب تعلیم میں کتاب و سنت کی تعلیم برائے نام تھی اور اصل زور منطق و فلسفہ پر تھا اس کی وجہ سے بھی بعض خرایاں پیدا ہو رہی تھیں اور اس سے بھی بڑھ کر یہ کہ مسلم معاشرہ غیر مسلم افکار و خیالات کی زد پر تھا، شah صاحب[ؒ] کے نزدیک ان تمام باتوں کا ازالہ قرآنی تعلیمات میں مضر تھا، چنانچہ یہی وجہ ہے کہ وہ سادہ لوح بچوں کے دلوں میں ابتداء ہی میں احکامات ربیٰ اور تعلیمات قرآنی نقش کا الجھر کر دینا چاہتے تھے تاکہ ان کے دل و دماغ ہر طرح کے وساوس سے محفوظ اور نورِ قرآنی سے معور ہو جائیں۔

شah صاحب[ؒ] کا خیال تھا کہ فتح الرحمن بچوں کے علاوہ ان لوگوں کے لئے بھی مفید ہوگی جو تحصیل علم سے فراغت پا چکے ہیں، وہ لکھتے ہیں:-

لیکن امیدواری از فضل حضرت باری آئست کہ ایں جماعت نیز اگر درین کتاب نظر کنند تھت لفظ قرآن پیش ایشان روشن تر شود و بر محکرات از نحو و شرح غریب و غیر آں اطلاع یابند دبسا فائدہ کر پیش از مطالعہ آں نشیدہ و ندیدہ باشد بتازگی استفادہ نمایند۔^(۱۲)

اللہ تعالیٰ کے فضل و کرم سے توقع ہے کہ وہ جماعت بھی جو نصاب اور درسیات کی تکمیل کر سکی ہے جب اس کا بغور مطالعہ کرے گی تو انہیں بھی بہت کچھ روشنی ملے گی اور بہت سی چیزوں سے آگاہی ہوگی اور اس کے مطالعہ سے پہلے جو چیز نہ سنی تھی اور نہ دیکھی تھی

وہ سامنے آئے گی اور وہ ان سے خاطر خواہ فائدہ حاصل کرے گی۔

معاشرے اور فکرِ معاش کے تعلق سے بھی اس ترجمہ کو شاہ صاحب[ؒ] ضروری تصور کرتے تھے، چنانچہ لکھتے ہیں کہ:-

و سارے ابتدائے روزگار کہ اکثر اوقات بے شغل معاش مشغول اند در وقت فراغ باید کہ با یک دیگر حلقة حلقة بے شیند و کے کہ بر عبارت فارسی قدرت داشتہ باشد و از فن تفسیر بہرہ یافہ یا ہر عزیزی کہ ایں ترجمہ را گزرا نیدہ بود بقدر وسعت وقت یک دوسرہ ہا ترجمہ آں بترتیل و تبیین و توف بر کلام تمام بخواند تا ہمہ بشنوںد و بے معانی آں محظوظ شوند و تشہی پیدا کردہ باشد باصحابہ کرام[ؒ] کہ بہ ہمیں دستور حلقة حلقة می نشستند و قاری ایشان قرأت می کرو۔ (۱۷)

اکثریت ایسے لوگوں کی ہے جن کا زیادہ وقت فکرِ معاش میں گزرتا ہے ان لوگوں کو چاہئے کہ فرصت کے وقت حلقة بنا کر بیٹھیں اور جس شخص کو فارسی عمارت پڑھنے اور سمجھنے کی استعداد ہو اور اسے تھوڑا بہت فن تفسیر کا ذوق ہو یا جس عزیز کی نظر سے یہ ترجمہ گزر چکا ہو، وہ گنجائش کے لحاظ سے ایک دوسرہ کا ترجمہ صفائی و روانی اور ترتیل کے ساتھ سمجھ کر پڑھے تاکہ سب لوگ اسے سن کر اس کے معانی و مفہوم سے لطف انداز ہوں اور صحابہ کرام[ؒ] سے تجہی پیدا کیا جائے کیونکہ وہ اسی طرح حلقوں میں بیٹھتے تھے اور قاری ان کے سامنے قرأت کرتا تھا۔

اس کے بعد شاہ صاحب[ؒ] صاف لفظوں میں فرماتے ہیں کہ چونکہ یہ ترجمہ عام لوگوں سے تعلق اور ان کے فائدے کے لیے کیا گیا ہے اور یہ لوگ اعراب کے مختلف وجود، کلام کی مکمل توجیہات اور فصل کے استیعاب وغیرہ کے متحمل نہیں ہوتے اس لیے ان بحثوں سے تعارض نہیں کیا گیا ہے، رہے وہ لوگ جو علوم آلیہ سے واقف ہیں تو ان کو اس کے مطالعہ سے ان علوم میں تعلق کا داعیہ پیدا ہوگا اور وہ مدة العرآن میں مصروف رہیں گے۔ یہ میرا مشاہدہ ہے کہ جن لوگوں نے تھوڑا بہت علم تفسیر سیکھا ہے، ان کے لیے یہ معمولی علم و واقفیت علوم آلیہ میں مکمل دستگاہ کے بعد بھی مدد و معاون ہوتی ہے اور اگر علوم آلیہ میں وہ دستگاہ نہ بھی حاصل کر سکے تب بھی گوہر مقصود ہاتھ لگے گا اور وہ بالکل ہی خسارے میں نہ رہیں گے۔ (۱۸)

چونکہ شاہ صاحب[ؒ] کے عہد میں مجلسوں میں عموماً مثنوی مولانا روم، گلستان بوستان، منطق الطیر اور

مولانا جامی کی نفحات الانس وغیرہ پڑھی جاتی تھیں، اس لئے شاہ صاحبؒ نے ان کے حوالہ سے یہ دلیل دی کہ:-

”جس طرح مثنوی مولانا روم، شیخ سعدی کی گلتان بوتاں، شیخ فرید الدین عطار کی منطق الطیر، قصص فارابی، مولانا جامی کی نفحات الانس اور اسی طرح کی دوسری کتابیں مجلسوں میں پڑھتے ہیں کیا اچھا ہوتا اگر اسی طرح وہ قرآن کریم کے اس ترجمہ کو آپس میں پڑھیں اور اس کی تفہیم سے شغل خاطر کریں، اگر وہ اولیاء اللہ کے کلام سے اشتغال تھا تو یہ کلام اللہ سے اشتغال ہے، اگر وہ حکماء کے مواعظ تھے تو یہ احکم الحکیمین کے مواعظ ہیں، اگر وہ عزیزوں کے مکتوبات تھے تو یہ رب العزت کے مکتوبات ہیں اور دونوں کے مراتب میں کس قدر عظیم الشان فرق ہے۔“ (۱۹)

شاہ صاحب کے نزدیک چونکہ ترجمہ قرآن سے معاشرے کی اصلاح مقصود تھی، اس لیے انہوں نے مسلمانوں کو قرآنی احکامات و ہدایات سے رجوع کرنے کا مشورہ دیا، ان کا خیال تھا کہ وہ شخص مسلمان کہلانے کا کیسے حقدار ہے جو قرآن کے مدلول کو نہ سمجھ سکے، وہ لکھتے ہیں:-

اگر انصاف وہی فائدہ اصلی از نزول قرآن الفاظ است بمواعظ آں را به بیند است به
ہدایت آں نہ صرف تلفظ برآں اگرچہ تلفظ آں ہم مقتضی است پس چہ مسلمانی بدست
آورده است کے کہ مدلول قرآن را نہ فہم و کدام حلاوت دارد آں کے مضمون کلام اللہ
را نہ داند۔“ (۲۰)

اگر انصاف سے دیکھو تو قرآن پاک کا نزول موعظت و ہدایت ہی کے لیے ہوا ہے، اس کے الفاظ کا پڑھنا بھی غنیمت ہے، گو وہ فی نفسہ مقصود نہیں اس شخص کے حصہ میں بھلا کیا اسلام کی حقیقت آئے گی جو قرآن مجید کے مفہوم کو نہ سمجھے اور اس کو کیونکر حلاوت مل سکتی ہے جو اس کے مضمون سے ناواقف ہو۔

شاہ صاحب قرآن پاک سے مسلمانوں کا رشتہ براہ راست جوڑنا چاہتے تھے اور اس میں وہ بڑی حد تک کامیاب بھی ہوئے، انہی کے ذریعہ ہندوستان میں قرآن اور قرآنی علوم سے عام استفادے کا رواج ہوا اور ان کی اسی قرآنی تحریک کے نتیجے میں ان کے لاکن فرزندوں اور شاگردوں نے قرآن پاک کو مدد العمر سینے سے لگائے رکھا اور علوم قرآنیہ کی ترویج و اشاعت میں سرگردان رہے، مولانا عبدالماجد دریابادی نے لکھا ہے کہ:-

ہندوستان میں قرآن فہمی کا یہ چرچا آج جو کچھ نظر آ رہا ہے اور یہ اردو، انگریزی اور

دوسری زبانوں میں جو بیسیوں ترجیحے شائع ہو رہے یا ہو چکے ہیں یا آئندہ ہوں گے ان سب کے اجر کا جزو اعظم یقیناً شاہ صاحبؒ کے حنات میں لکھا جائے گا، یہ سارے چراغ اسی چراغ سے روشن ہوئے۔^(۲۱)

فتح الرحمن کی خصوصیات ہمارا موضوع نہیں تاہم اس خصوصیت کا ذکر ضروری معلوم ہوتا ہے کہ اس میں قاری کی نفیات کا پورا لحاظ رکھا گیا ہے، معنی و مفہوم واضح طور پر قلم بند کئے گئے ہیں نہ اس قدر اطباب ہے کہ تھکا دے اور نہ اس قدر ایجاد کہ اصل مفہوم تک رسائی ناممکن ہو، شاہ صاحب نے غالباً یہ طریقہ کاربھی اپنے خاص مٹھج نظر ہی کی بناء پر روا رکھا ہے، ان چند باتوں سے بخوبی واضح ہو جاتا ہے کہ فتح الرحمن کی تالیف و تدوین کے پس منظر میں جو بنیادی مقصد پوشیدہ ہے وہ قرآن فہمی کا عام کرنا اور معاشرے میں قرآنی تعلیمات کے ذریعہ انقلاب برپا کرنا تھا۔

حوالہ جات

- ۱۔ مقدمہ فتح الرحمن، ص ۳، مخطوط دارالتصفین، اعظم گزہ
- ۲۔ تذکرہ شاہ ولی اللہ، ص ۲۵۸
- ۳۔ ماہنامہ الفرقان لکھنؤ، شاہ ولی اللہ نمبر، ص ۱۲، رود کوثر، ص ۵۵۱، دہلی، ۱۹۹۹ء تاریخ دعوت و عزیت، ج ۵، ص ۱۲۵، مجلس تحقیقات و تحریرات، اسلام، لکھنؤ۔
- ۴۔ ابو الحسن علی ندوی، شذررات سلیمانی حصہ سوم، ص ۱۱۹-۱۲۰۔ دارالتصفین اعظم گزہ ۱۹۹۸ء
- ۵۔ رحیم بخش دلوی، حیات ولی، ص ۳۱۹-۳۲۱، ۱۹۵۵ء، لاہور، شیخ محمد اکرام، رود کوثر، ص ۵۵۲، دہلی ۱۹۹۹ء، پروفیسر رشید احمد، مسلمانوں کے سیاسی افکار ص ۲۶۳۔ لاہور ۱۹۶۱ء، جائزہ تراجم قرآنی ص ۹۹-۱۰۱۔ دیوبند ۱۹۶۸ء
- ۶۔ امیر الروایات ص ۳۳ بحوالہ قرآن مجید کی تفسیریں چودہ سو برس میں ص ۷۰، خدا بخش اور نیشنل پیلک لائبریری، پٹنہ ۱۹۹۵ء۔
- ۷۔ حیات ولی ص ۳۱۹-۳۲۱
- ۸۔ ماہنامہ الرحیم حیدر آباد، جولائی اگست، ستمبر، نومبر ۱۹۶۶ء
- ۹۔ الفرقان، شاہ ولی اللہ نمبر، ص ۱۰۲
- ۱۰۔ ماہنامہ معارف اعظم گزہ، نومبر ۱۹۲۸ء، ص ۳۲۱
- ۱۱۔ ملاحظہ ہو شاہ ولی اللہ کے سیاسی کتبات از پروفیسر ظیق احمد نظامی-دہلی ۱۹۶۹ء
- ۱۲۔ مقدمہ فتح الرحمن، ص ۲

- ۱۳۔ قرآن مجید کے قدیم فارسی تراجم۔ مہنامہ الرحیم، مارچ ۱۹۶۵ء، ص ۲۲۳-۲۲۴
- ۱۲۔ مقدمہ فتح الرحمن، ص ۲
- ۱۵۔ ایضاً، ص ۳
- ۱۶۔ ایضاً، ص ۶
- ۱۷۔ ایضاً، ص ۵
- ۱۸۔ ایضاً، ص ۶
- ۱۹۔ ایضاً، ص ۵
- ۲۰۔ ایضاً، ص ۴-۵
- ۲۱۔ الفرقان شاہ ولی اللہ محدث دہلوی نمبر، ص ۱۳
-